



IL-KUMMISSJONI EWROPEA

Brussell, 26.9.2011
KUMM(2011) 564 finali

**KOMUNIKAZZJONI MILL-KUMMISSJONI LILL-PARLAMENT EWROPEW,
LILL-KUNSILL, LILL-KUMITAT SOĊJALI U EKONOMIKU EWROPEW U LILL-
KUMITAT TAR-REĠJUNI**

**Dwar Kooperazzjoni fil-Qasam tal-Ġustizzja u tal-Affarijiet Interni fi hdan l-Ishubija
tal-Lvant.**

KOMUNIKAZZJONI MILL-KUMMISSJONI LILL-PARLAMENT EWROPEW, LILL-KUNSILL, LILL-KUMITAT SOĊJALI U EKONOMIKU EWROPEW U LILL- KUMITAT TAR-REĠJUNI

Dwar Kooperazzjoni fil-Qasam tal-Ġustizzja u tal-Affarijiet Interni fi hdan l-Ishubija tal-Lvant.

1. INTRODUZZJONI

Il-Programm ta' Stokkolma, adottat mill-Kunsill Ewropew fit-2 ta' Diċembru 2009¹, sahaq fuq l-importanza tal-politiki tad-**dimensjoni esterna tal-Ġustizzja u l-Affarijiet Interni (minn issa 'l quddiem ĠAI)** għas-suċċess fl-implimentazzjoni tal-għanijiet identifikati fil-Programm u l-bżonn li tkun kompletament koerenti mal-aspetti l-oħra kollha tal-politika barranija tal-Unjoni Ewropea.

L-azzjoni tal-UE fid-dimensjoni esterna tal-Ġustizzja u l-Affarijiet Interni kibret b'mod stabbli f'dawn l-aħhar snin immexxija, fost oħrajn, minn (1) ir-rispett lejn **id-demokrazija, id-drittijiet fundamentali u l-istat tad-dritt**; (2) il-prinċipju tas-**shubija ma' pajjiżi terzi**, u b'mod partikulari mal-pajjiżi ġirien, u (3) iż-żieda fil-koordinazzjoni u **l-iskambju tal-informazzjoni** dwar l-azzjonijiet tal-UE u l-Istati Membri u l-użu sħiħ tal-istrumenti kollha disponibbli.

Il-Programm ta' Stokkolma jistieden lill-Kummissjoni biex tippreżenta pjan dwar kif se ssahhaq il-kooperazzjoni fil-qasam tal-ĠAI mal-pajjiżi tas-Shubija tal-Lvant. Il-bżonn għal din it-tip ta' kooperazzjoni giet enfasizzata aktar fil-Komunikazzjoni Kongunta tal-Kummissjoni u r-Rappreżentant Għoli tal-25 ta' Mejju 2011 dwar "*Risposti godda għal viċinat fi trasformazzjoni*"² u l-konkluzjonijiet tal-Kunsill għall-Affarijiet Barranin fl-20 ta' Ġunju 2011, approvati mill-Kunsill Ewropew ta' Ġunju. Ir-reviżjoni li għaddejja tal-Approċċ Globali għall-Migrazzjoni ukoll titlob għal progress f'dak il-qasam.

Il-facilitazzjoni tal-**kuntatti interpersonali**, filwaqt li tippromwovi **d-drittijiet fundamentali u ssahhaq l-istat tad-dritt**, issahhaq il-ġudikatura, kif ukoll tinvolvi ruhha f'kooperazzjoni ġudizzjarja, uriet li hija prerekwizit importanti biex tinzamm il-paċi u l-istabbiltà u għandha effetti benefiċi fuq **l-iżvilupp ekonomiku, kulturali u soċjali** tal-pajjiżi kollha involuti.

Dan kien wiehed mill-prinċipji gwida tas-**Shubija tal-Lvant** (minn issa 'l quddiem SL) stabbiliti fis-Samit ta' Praga fl-2009 mill-UE u l-Armenja, l-Ażerbajġan, il-Belarus, il-Ġeorgja, ir-Repubblika tal-Moldova (minn issa 'l quddiem il-Moldova) u l-Ukraina. **Iż-żieda fil-mobilità taċ-ċittadini f'ambjent sigur u ġestit tajjeb** jibqa' għan ewlieni tas-Shubija tal-Lvant. Dan l-għan jinvolve l-facilitazzjoni tal-viża u l-ftehimiet ta' ammissjoni mill-ġdid bhala l-ewwel pass. Meta dawn il-ftehimiet jiġu konklużi u implimentati b'mod effettiv, l-UE u l-pajjiżi msieħba se jieħdu passi gradwali lejn proċeduri ħielsa mill-viża fi żmien debitu fuq

¹ "Il-Programm ta' Stokkolma - Ewropa miftuħa u sigura għas-servizz u l-protezzjoni taċ-ċittadini", 17024/09.

² Komunikazzjoni Kongunta lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni – Risposti godda għal Viċinat fi trasformazzjoni, 25 ta' Mejju 2011, KUMM(2011) 303.

bażi ta' każ b'każ u sakemm il-kundizzjonijiet għal mobilità ġestita tajjeb u sigura jkunu f'pothom. Is-Samit tas-Shubija tal-Lvant ta' Varsavja tad-29-30 ta' Settembru 2011 għandu jikkonferma l-għanijiet ewlenin u jagħti aktar impetu lil din is-shubija anke fil-qasam tal-ĠAI.

Il-ġlieda kontra d-drogi illegali, li huma problema kumplessa ta' saħħa, soċjali u ta' sigurtà u titlob reazzjonijiet matul żoni differenti tal-ĠAI, għandha tkompli jkollha post importanti fil-kuntest tal-kooperazzjoni fi hdan is-Shubija tal-Lvant.

Id-djalogu u l-kooperazzjoni mal-pajjiżi tas-SL fil-qasam tal-ĠAI huma diġà żviluppati sew, kemm fuq livell bilaterali kif ukoll fuq dak multilaterali. Għalhekk, m'hemmx bżonn li jiġu stabbiliti oqsfa ġodda iżda jiġu **kkonsolidati, imtejba u kkumplimentati dawk li diġà hemm.**

Wara l-esperjenza u t-tagħlimiet li ttiehdu matul dawn l-ewwel snin ta' kooperazzjoni fi hdan is-SL, din il-Komunikazzjoni tressaq proposti konkreti li għandhom l-għan li **jkomplu jkabbru l-livell ta' kooperazzjoni politika u operazzjonali** lejn it-twaqqif ta' **Spazju Komuni tal-ĠAI bejn l-UE u s-Shab tal-Lvant tagħha:**

- **konsolidazzjoni tal-oqsfa eżistenti** għal djalogu u kooperazzjoni, inkluż l-identifikazzjoni tal-prinċipji għal din it-tip ta' kooperazzjoni, u
- **analizi tal-progress li sar** s'issa u **proposti għal orjentazzjonijiet** għal aktar tishih ta' kooperazzjoni, inkluż il-prijoritajiet tematiċi tiegħu.

2. KONSOLIDAZZJONI TAL-QAFAS ISTITUZZJONALI EŻISTENTI GHAD-DJALOGU U L-KOOPERAZZJONI: PRINĊIPJI U STRUTTURE

2.1. Prinċipji għall-kooperazzjoni

Il-konsolidazzjoni tal-kooperazzjoni eżistenti fil-qasam tal-Ġustizzja u l-Affarijiet Interni mal-pajjiżi Msieħba tal-Lvant għandha tkun ibbażata fuq dawn l-erba' **prinċipji ewlenin** li ġejjin:

Divrenzjar – Aktar avvanz fil-kooperazzjoni dwar kwistjonijiet tal-ĠAI ma' kull Sieħeb tal-Lvant għandu jiddependi fuq il-progress li jsir mill-pajjiż imsieħeb fl-aġenda ta' riforma tal-ĠAI u fl-implimentazzjoni tal-politiki kollha rilevanti. Il-progress se jkun sorveljat f'kooperazzjoni mill-qrib mal-pajjiż sieħeb.

Kundizzjonalità – Iż-żieda fil-kooperazzjoni mal-Imseħbin tal-Lvant għandha tkun gradwali u skont il-progress li jsir u s-suċċess fil-kooperazzjoni fl-oqsma li ntlahaq qbil dwarhom.

Koerenza politika – L-approċċ lejn il-kooperazzjoni tal-ĠAI mal-Imseħbin tal-Lvant għandu jkun ikkunsidrat fil-kuntest tal-politika esterna ġenerali tal-UE u koerenti ma' politiki rilevanti oħra tal-UE, kif ukoll mal-kooperazzjoni segwita ma' pajjiżi oħra fir-reġjun.

Kooperazzjoni reġjonali – Il-promozzjoni ta' kooperazzjoni reġjonali hija kruċjali biex jintlaqgħu sfidi transkonfinali fil-qasam tal-ĠAI u għandha tkun inkoraġġata aktar.

Barra mill-prinċipji msemmija hawn fuq, id-djalogu, l-appoġġ u l-impenn ma' **organizzazzjonijiet tas-soċjeta' ċivili, inkluż komunitajiet tal-migranti u awtoritajiet lokali**, kemm mill-pajjiżi tal-UE kif ukoll minn dawk tas-SL, huma importanti għal kuntatti

interpersonali u għal zieda fil-mobilità u għandhom għalhekk jingħataw parti prominenti fil-kooperazzjoni dwar l-oqsma tal-ĠAI.

2.2. Strutturi għall-kooperazzjoni

2.2.1. Livell Bilaterali

Sabiex jiġu evitati diskussjonijiet ripetuti f'fora differenti, huwa sugġerit l-approċċ li ġej:

- L-istrutturi tal-**Ftehim dwar Shubija u Kooperazzjoni** (u l-**Ftehim ta' Assoċjazzjoni** futur), u b'mod partikulari s-Sottokomitajiet u d-djalogi politiċi rilevanti, għandhom ikomplu jkun l-qafas ewlieni għad-diskussjonijiet ta' kooperazzjoni bilaterali fil-qafas tal-ĠAI. Djalogi ddedikati dwar id-drittijiet tal-bniedem għandhom jinżammu u jissahhu b'mod parallel.
- Ir-riżultati tar-**riammissjoni kongunta u l-komitajiet tal-facilitazzjoni tal-viża**, kif ukoll tal-progress li jsir fid-**djalogi dwar il-viża**, jekk huma diġà stabbiliti, għandhom jiġu msemmija waqt il-laqgħat tas-Sottokomitajiet tal-ĠAI.
- Fejn hu rilevanti, **is-Shubiji għall-Mobilità (SM)** għandhom jibqgħu iservu bħala l-qafas għad-djalogu u għall-**kooperazzjoni operazzjonali dwar il-migrazzjoni** fid-dimensjonijiet kollha tagħha: il-migrazzjoni legali, il-ġlieda kontra l-migrazzjoni irregolari, u l-migrazzjoni u l-iżvilupp. Idealment, il-laqgħat tas-SM għandhom ikunu organizzati waħda wara l-oħra mas-Sottokomitajiet tal-ĠAI u għandhom jidhru fl-aġenda tagħhom. Skont il-progress li jsir u s-sitwazzjoni tal-migrazzjoni fil-pajjiż, il-possibilità li tiġi ffirmata SM għandha b'mod ġenerali tkun **miftuħa għall-pajjiżi kollha tas-SL**³.
- B'konformità mal-evalwazzjoni li għaddejja tal-Approċċ Globali għall-Migrazzjoni, u biex jinżamm it-titjib fil-bilanċ tematiku, is-Shubiji għall-Mobilità eżistenti għandhom ikomplu jrawmu l-kooperazzjoni fil-qasam tal-**migrazzjoni u l-mobilità**. Sabiex jintlaħaq dan, għandu jinżamm impenn mill-imsieħba kollha involuti kemm fuq livell politiku kif ukoll fuq dak ta' implimentazzjoni. Għandha tiġi żviluppata **ghodda ta' monitoraġġ għall-impatt fit-tul tas-SM** fuq il-flussi tal-migrazzjoni, il-ġestjoni tal-migrazzjoni u politiki oħra rilevanti fil-pajjiżi msieħba u l-UE. Monitoraġġ regolari jippermetti wkoll li jiġu identifikati nuqqasijiet u htigijiet li għandhom jiġu indirizzati fi hdan il-qafas tas-SM. Barra minn hekk, din l-ghodda ta' monitoraġġ għandha tkun konsistenti u koerenti ma' għodod u oqsfa oħra sabiex tiffoka u tkabbar l-impatt tagħha.
- **Oqsma ta' prijetà għolja**, bħall-ġlieda kontra l-kriminalità organizzata, inkluż it-traffikar ta' persuni, kwistjonijiet dwar id-drittijiet tal-bniedem u l-korruzzjoni, għandhom jiġu diskussi fuq bażi sistematika fl-oqsfa eżistenti, b'mod partikulari fis-Sottokomitajiet tal-ĠAI u/jew fid-djalogi ddedikati dwar id-Drittijiet tal-Bniedem kif ukoll is-SM, fejn huma diġà stabbiliti, bl-għan li **jintensifikaw il-kooperazzjoni Prattika** fi hdan is-Shubija tal-Lvant.

³ S'issa, żewġ SM ġew iffirmati ma' pajjiżi tas-SL (il-Moldova u l-Ġeorġja) u għandu jiġi ffirmat ieħor dalwaqt (l-Armenja) (ara l-Anness).

- **Il-kooperazzjoni dwar id-drogi** għandha tkompli tul id-djalogi politiċi bilaterali eżistenti mal-Ukraina. Id-djalogi bilaterali mnedija mill-Presidenza Pollakka (mal-Armenja, il-Moldova, l-Ażerbajġan u l-Ġeorgja) għandhom jiġu **ripetuti u istituzzjonalizzati**, bl-għan li jkun hemm dawn it-tipi ta' fora mal-pajjiżi kollha tal-Lvant.
- Għandha tiġi promossa aktar **iż-żieda fil-kooperazzjoni mal-aġenziji rilevanti** (il-FRONTEx, l-Europol, l-Eurojust, iċ-CEPOL, l-Uffiċċju Ewropew ta' Appoġġ fil-Qasam tal-Asil u l-Aġenzija għad-Drittijiet Fundamentali) u għandha tibqa' suġġett regolari fl-aġenda tal-ĠAI – is-Sottokomitajiet u l-laqgħat tas-SM. Istituzzjonijiet u aġenziji oħra, bħall-Fondazzjoni Ewropea għat-Taħriġ (ETF) jew iċ-Ċentru Ewropew għall-Monitoraġġ tad-Droga u d-Dipendenza fuq id-Droga (EMCDDA), jistgħu ikunu assoċjati fi kwistjonijiet rilevanti.

2.2.2. *Livelli Reġjonali u multilaterali*

Numru ta' fora reġjonali li jgħibu flimkien l-Istati Membri tal-UE u l-Imsieħba tal-Lvant joffru pjattaformi għall-iskambju tal-informazzjoni u l-aħjar prattiċi kif ukoll jimplimentaw inizzjattivi transkonfinali konkreti (ara l-Anness). Bil-ħsieb li **jiġi razzjonalizzat il-qafas għall-kooperazzjoni reġjonali u multilaterali u jsir aktar effiċjenti**, saru dawn ir-rakkomandazzjonijiet li ġejjin:

- Sabiex tiġi assicurata l-gwida u l-koordinazzjoni politika xierqa, għandha tiġi kkunsidrata l-possibilità li jsiru **laqgħat speċifiċi tal-ĠAI fuq livell Ministerjali** fil-kuntest tas-Shubija tal-Lvant. Fejn ikun xieraq, dawn il-laqgħat jistgħu jinżammu fuq bażi annwali sabiex jiġi vvalutat il-progress li jkun sar u jiġu pprovduti orjentazzjonijiet għall-futur.
- Sabiex jiġi **razzjonalizzat** il-qafas għad-djalogu u l-kooperazzjoni reġjonali, kwistjonijiet tal-ĠAI għandhom jibqgħu jidhru regolarment fuq l-aġenda tal-**pjattaforma multilaterali tas-SL** dwar **id-demokrazija, il-governanza tajba u l-istabbiltà** u l-komitati relatati⁴, kif ukoll pjattaformi oħra relatati bħal Pjattaforma 4, li tippromwovi d-djalogu dwar “kuntatti interpersonali.” Il-holqien ta' **Kumitat ġdid dwar il-Migrazzjoni u l-Asil** bl-għan li jinkorpora fih l-aħjar prattiċi u tagħlimiet li ttiehdu permezz tal-“proċess ta' Söderköping” fil-qafas tas-SL għandu jikkontribwixxi għal dan l-għan.
- Minhabba li l-**Proċessi ta' Praga** u ta' **Budapest** għandhom hafna inkomuni, inkorporazzjoni parzjali ta' dan tal-aħħar fil-Proċess ta' Praga hija ta' min jirrikmandaha. Iż-żewġ proċessi jistgħu isiru **ġeografikament kumplementarji**, fejn filwaqt li l-Ewropa tal-Lvant u l-Asja Ċentrali jkunu koperti mil-proċess ta' Praga u r-“Rotta tal-Harir”, l-Iran, il-Pakistan u l-Afganistan ikunu koperti mill-proċess ta' Budapest. L-impenn tat-Turkija għandu jkompli jkun ta' importanza ewlenija fil-proċess ta' Budapest.

⁴ Il-Kumitat dwar il-Ġestjoni Integrata tal-Fruntieri, il-Kumitat dwar il-Ġlieda Kontra l-Korruzzjoni u l-Kumitat dwar il-Hidma Mtejba tas-Setgħat Ġudizzjarji.

2.3. Koordinazzjoni u għajnuna finanzjarja

Biex is-Shubija tal-Lvant issir aktar operazzjonali, hija meħtieġa wkoll **koordinazzjoni effettiva** bejn l-azzjonijiet implimentati mill-UE u l-Istati Membri tagħha. Għandu jitwaqqaf **mekkanizmu ta' monitoraġġ hafif** tal-azzjonijiet li jsiru mill-atturi kollha, inkluż rappurtaġġ annwali dwar l-attivitajiet implimentati fil-qasam tal-ĠAI.

Il-bżonn li tissaħħah aktar il-kooperazzjoni reġjonali bejn l-UE u l-Imsejbin tal-Lvant huwa wiehied mill-ghanijiet magħguri fil-qasam tal-ĠAI għas-snin li ġejjin u jitlob **għajnuna finanzjarja sostanzjali u flessibbli**. B'mod partikulari, għandu jiżdied il-bini ta' networks bejn l-UE u l-pajjiżi tas-SL u l-appoġġ għal proġetti u programmi li jindirizzaw kwistjonijiet transkonfinali u kwistjonijiet simili li jaffettwaw iż-żewġ reġjuni. L-UE għandha tikkunsidra wkoll li tassumi **rwol aktar b'saħħtu fil-koordinazzjoni tad-donaturi** f'dan il-qasam, pereżempju permezz ta' twaqqif ta' mekkaniżmi ta' konsultazzjoni ddedikati għal kwistjonijiet tal-ĠAI.

3. PROPONIMENT TAL-PASSI TA' DJALOGU U L-KOOPERAZZJONI FUTURI FIL-QASAM TAL-ĠAI: IL-PRIJORITAJIET TEMATIĊI

It-tishih tas-shubija fi kwistjonijiet tal-ĠAI jitlob dħul fis-seħh ta' firxa wiesgħa ta' miżuri. L-UE u l-Istati Membri tagħha għandhom ikomplu jinkoraġġixxu u jappoġġjaw lill-pajjiżi tas-SL fl-implimentazzjoni tal-azzjonijiet kollha meħtieġa, anke permezz ta' **miżuri għall-bini tal-kapaċità, skambju ta' informazzjoni u l-aħjar prattiċi** kif ukoll, jekk ikun xieraq u konformi mat-tqassim tal-kompetenzi, billi jidhlu fis-seħh miżuri leġislattivi u politiċi rilevanti fl-oqsma tal-migrazzjoni u tal-mobilità, tas-sigurtà, u tal-protezzjoni tad-dejta, kif ukoll fl-oqsma tal-ġustizzja u tad-drittijiet fundamentali. Jekk ikun xieraq, il-miżuri msemmija hawn taht għandhom jiġu riflessi fil-Ftehimiet ta' Assoċjazzjoni li bħalissa jinsabu f'negozjati.

3.1. Migrazzjoni, mobilità u asil

3.1.1. *Ġbir ta' dejta, analiżi u l-użu effettiv tagħha fit-tfassil ta' politika bbażata fuq il-provi*

Digà ġew investiti ammonti konsiderevoli ta' xogħol u riżorsi fit-titjib ta' sistemi ta' ġbir ta' dejta u analiżi fil-pajjiżi tas-SL. Bħalissa qieghed jiġi preparat **Profil ta' Migrazzjoni** Estiż bħala parti mis-Shubija għall-Mobilità mal-Moldova, kif ukoll għall-pajjiżi l-oħra kollha tas-SL fil-kuntest tal-proġett iffinanzjat mill-UE "Bini ta' Shubiji ta' Migrazzjoni". Madankollu, il-preċiżjoni tal-informazzjoni disponibbli dwar il-migrazzjoni u, għaldaqstant, il-preċiżjoni tat-tfassil ta' politika bbażata fuq il-provi tiddgħajef b'mod sinifikanti bin-**nuqqas ta' dejta statistika rilevanti, disponibbli fil-pront u ta' min joqghod fuqha** fir-reġjun, bil-**kwalità fqira** ta' informazzjoni eżistenti u bid-**definizzjonijiet differenti, metodoloġiji tal-istatistika u indikaturi** użati matul ir-reġjun.

Hemm bżonn li jiġi pprovdut appoġġ lill-**istituti nazzjonali tal-istatistika** sabiex tiġi żviluppata l-kapaċità tagħhom li jipproduċu statistiċi rilevanti u jassumu r-rwol ta' koordinaturi ta' attivitajiet tal-istatistika. Barra minn hekk, **l-armonizzazzjoni tal-indikaturi u l-metodoloġiji tal-istatistika** fir-reġjun tas-SL għandhom ikunu inkoraġġati fil-futur. L-UE

għandha tippromwovi l-implimentazzjoni, fil-pajjiżi tas-SL, ta' format bħal tal-HIMS⁵ bi sħarriġ dwar migrazzjoni armonizzata, sabiex tingabar dejta dwar il-migrazzjoni, inkluż id-determinanti u l-konsegwenzi tal-migrazzjoni.

Fejn hu relevanti, u b'rispett sħiħ għall-**prinċipju tal-kunfidenzjalità statistika**, l-inklużjoni ta' mistoqsijiet relatati mal-migrazzjoni **fiċ-ċensimenti nazzjonali u fl-istħarriġ tad-djar** għandha tiġi promossa sabiex jiġi pprovdut sors stabbli u ta' min jafda fuqu ta' dejta komparabbli.

L-UE għandha tinkoraġġixxi u tappoġġja lill-pajjiżi tas-SL biex jassumu pussess tal-Profilu tal-Migrazzjoni tagħhom sabiex dawn ukoll ikunu jistgħu jintużaw bħala **ghodod biex tittejjeb il-koerenza politika u l-evalwazzjoni politika**.

Fl-aħħarnett, għandu jsir aktar biex titrawwem **il-kooperazzjoni bejn l-istituzzjonijiet tar-riċerka** li jahdmu fuq il-migrazzjoni fl-UE u l-pajjiżi tas-SL.

3.1.2. Migrazzjoni legali, integrazzjoni u migrazzjoni u żvilupp

Il-migrazzjoni legali, jekk tkun ġestita sew, tista' tirrispondi għall-htigijiet tas-suq tax-xogħol kemm tal-pajjiż tal-orijini u kif ukoll dak tad-destinazzjoni. Tista' wkoll tikkontribwixxi b'mod effettiv biex tnaqqas il-migrazzjoni irregolari minhabba li tagħmel alternattivi legali disponibbli għall-migranti. L-UE u l-Istati Membri tagħha hadmu flimkien mal-pajjiżi tas-SL biex jiffaċilitaw il-migrazzjoni legali fuq il-bażi ta' inizjattivi u ftehimiet bilaterali u fil-qafas tas-Sħubiji għall-Mobilità.

Sabiex twaqqaf il-bażi għal azzjoni futura f'dawn l-oqsma, bħalissa l-UE qiegħda tagħmel studju dwar **l-ispejjeż u l-benefiċċji tal-migrazzjoni tax-xogħol** mill-pajjiżi tas-SL għall-UE.

B'konformità mal-htigijiet tas-suq tax-xogħol għall-Istati Membri individwali tal-UE, l-UE u l-Istati Membri tagħha għandhom jikkunsidraw **aktar ftuh ta' kanali għall-migrazzjoni legali** għal migranti mill-imsieħba tas-SL. B'mod parallel, għandhom jidhlu fis-seħh miżuri biex tiġi indirizzata l-“hela tal-imhuh” u t-telf ta' hili u kapital uman, inkluż **mekkaniżmi għal tqabbil tal-impjegi, migrazzjoni ċirkulari**, kooperazzjoni rrinfurzata għall-**portabilità tad-drittijiet tas-sigurtà soċjali**, u r-**rikonossiment ta' hili u kwalifikazzjonijiet**. Ir-rwol tal-ETF għandu jiġi enfasizzat f'dan ir-rigward.

L-Ishubiji għall-Mobilità huma qafas partikularment utli, fejn tista' tiġi favorita ż-żieda fil-mobilità u l-migrazzjoni tkun ġestita aħjar. F'dan il-kuntest, l-Istati Membri għandhom jikkunsidraw b'mod partikulari l-faċilitazzjoni tal-**migrazzjoni legali u l-mobilità intra-UE tal-istudenti, l-akkademiċi u r-riċerkaturi**.

Għandhom ukoll jittiehdu miżuri biex jiġi evitat li pajjiżi tas-SL isofru minn eżodu ta' mhuh. F'dak il-kuntest, l-UE u l-Istati Membri tagħha flimkien mal-imsieħba tas-SL għandhom jesploraw bis-sħiħ l-oportunitajiet offruti minn **migrazzjoni ċirkulari u l-appoġġ għall-involvement tad-dijaspora fl-iżvilupp tal-pajjiż tal-orijini tagħhom**.

⁵ Il-proġett tal-HIMS (Sħarriġ mal-Familji dwar il-Migrazzjoni Internazzjonali - *Household International Migration Surveys*) ġie żviluppat waqt il-programm ta' għajjuna teknika lill-pajjiżi tal-PEV tan-Nofsinar MEDSTAT, u l-għan tiegħu hu li jiġbor informazzjoni dwar il-migrazzjoni, inkluż id-determinanti u l-konsegwenzi tal-migrazzjoni

L-integrazzjoni ta' migranti fis-soċjetajiet li qed jilqgħuhom hija sfida li jaffaċċjaw kemm l-Istati Membri tal-UE kif ukoll il-pajjiżi tas-SL. Titlob kooperazzjoni bejn l-aworitajiet fil-livelli kollha – lokali, reġjonali u nazzjonali, - kif ukoll mas-soċjeta ċivili, anke mal-assoċjazzjonijiet tal-migranti.

L-UE għandha tipprowdi aktar appoġġ sabiex **tkabbar il-kapaċitajiet** tal-pajjiżi msiehba biex jindirizzaw b'mod effettiv il-htigijiet tal-migranti fil-politiki pubbliċi tagħhom, speċjalment il-politiki soċjali tagħhom. Barra minn hekk, l-UE għandha tinkoraġġixxi lill-pajjiżi tas-SL biex titqajjem kuxjenza fost il-popolazzjonijiet lokali u fost il-komunitajiet tal-immigranti biex **tigi miġġielda l-ksenofobija u jiġu nfurzati d-drittijiet**. It-tfassil ta' politiki li jfittxu li jindirizzaw il-htigijiet tal-**familji li l-migranti jkunu hallew warajhom** u impatti soċjali oħra tal-emigrazzjoni fuq il-komunitajiet lokali għandhom ukoll ikunu suġġett għal aktar kooperazzjoni.

Ir-rimessi huma sors ta' dhul importanti għall-pajjiżi tas-SL. Fl-2009 ir-rimessi tal-haddiema mibgħuta l-Ażerbajġan, l-Armenja, il-Ġeorgja, il-Moldova u l-Ukraina ammontaw għal total ta' kważi EUR 4 biljun.⁶

Minhabba r-rwol li għandhom ir-rimessi fl-ekonomija tal-pajjiżi tas-SL, l-EU u l-imsiehba tas-SL għandhom jibnu fuq l-isforzi li saru s'issa biex **jitnaqqsu l-ispejjeż tar-rimessi** u jiġi promoss **l-użu sostenibbli** tagħhom. Il-punt fokali tradizzjonali dwar ir-rimessi għandu jiġi kkumplementat b'inizjattivi li jimmiraw lejn it-tfaddil tal-migranti u l-ikkanalar tat-tfaddil lejn l-investimenti fil-pajjiżi tal-orġini halli l-fondi jistgħu isiru disponibbli bħala kapital inizjali għall-investituri u l-intraprendituri, b'mod partikulari l-SMEs.

Il-pajjiżi tas-SL jiffaċċjaw sfidi simili fir-rigward tal-migrazzjoni legali, u l-kooperazzjoni f'dak il-qasam tista' tiffaċilita aktar l-adozzjoni ta' risposti xierqa.

F'dak li għandu x'jaqsam mal-kooperazzjoni dwar **il-migrazzjoni bejn il-pajjiżi tas-SL stess**, l-appoġġ għal numru ta' inizjattivi possibbli fuq il-livell reġjonali jista' jkun ikkunsidrat, inkluż il-ġbir, l-armonizzazzjoni, l-analiżi u l-iskambju ta' dejta rilevanti għall-migrazzjoni jew it-twaqqif ta' **network ta' informazzjoni dwar il-migrazzjoni** li għandu l-għan li jżid il-kooperazzjoni u l-iskambju tal-aħjar prattiki bejn l-awtoritajiet tal-migrazzjoni tal-pajjiżi tas-SL. Għandhom jiġu inkoraġġati wkoll inizjattivi li għandhom l-għan li jżidu **l-mobilità tan-nies bejn il-pajjiżi tas-SL**.

3.1.3. Il-ġlieda kontra l-migrazzjoni irregolari u l-kooperazzjoni dwar ir-riammissjoni, ir-ritorn u r-reintegrazzjoni

Ir-riammissjoni fil-pajjiż tagħhom stess ta' ċittadini li m'humiex awtorizzati legalment biex jidhlu jew jibqgħu f'pajjiż ieħor huwa prinċipju tad-dritt konswetudinali internazzjonali li miegħu għandhom iżommu l-pajjiżi kollha. **Ftehimiet ta' riammissjoni tal-UE** jinkludu proviżjonijiet biex jiġu ffaċilitati u mgħaġġla l-proċeduri tar-riammissjoni ta' persuni li joqogħdu mingħajr awtorizzazzjoni fit-territorju tal-Istati Membri tal-UE. Dawn it-tipi ta' ftehimiet jikkostitwixxu għodda importanti fil-ġlieda kontra l-migrazzjoni irregolari u, b'hekk, jikkostitwixxu pass importanti lejn iż-żieda fil-mobilità. Bhalissa tliet imsiehba tas-SL (l-Ukraina, il-Moldova u l-Ġeorgja) iffirraw ftehim ta' riammissjoni b'mod parallel mal-ftehimiet dwar il-faċilitazzjoni tal-viża mal-UE.

⁶ World Bank Migration and Remittances Factbook 2011.

L-UE għandha tkompli tiżviluppa l-kooperazzjoni tagħha dwar ir-riammissjoni mal-bqija tal-pajjiżi tas-SL u għandu jkollha l-għan li tagħlaq **il-ftehimiet tar-riammissjoni** b'mod parallel mal-ftehimiet dwar il-faċilitazzjoni tal-viża mal-Armenja, l-Ażerbajġan u l-Belarus. Il-Kummissjoni diġà giet awtorizzata biex tinneogzja ftehim ta' riammissjoni mal-Belarus u qed tippreżenta proposti għal awtorizzazzjonijiet simili għall-Armenja u l-Ażerbajġan b'mod parallel mal-Komunikazzjoni preżenti. Id-direttivi meħtieġa għan-negozjati għandhom jiġu adottati mill-Kunsill malajr kemm jista' jkun.

B'zieda ma' dan, l-UE għandha tkompli tappoġġja lill-pajjiżi msieħba fis-SL fl-isforzi tagħhom għall-**bini tal-kapaċità** biex jipprevjenu u jiġġieldu kontra l-migrazzjoni irregolari u biex jgħinu lill-persuni li jirritornaw fir-reintegrazzjoni sostenibbli tagħhom.

3.1.4. Mobilità ffaċilitata fuq medda qasira ta' żmien

L-ivjaġġar bla viża huwa għan għas-sitt pajjiżi tas-SL u b'hekk għandu jiġi rikonoxxut u l-kooperazzjoni lejn dak l-għan għandha tiġi attivament żviluppata. Kooperazzjoni effettiva dwar ir-riammissjoni (inkluz l-implimentazzjoni effettiva tal-ftehim tar-riammissjoni tal-UE), implimentazzjoni korretta u effiċjenti tal-ftehim tal-faċilitazzjoni tal-viża u impenn attiv tal-pajjiż imsieheb fi djalogu u kooperazzjoni fl-oqsma kollha koperti b'din il-komunikazzjoni għandhom jippermettu għal ftuh tad-djalogu dwar il-liberalizzazzjoni tal-viża.

Il-ftehimiet dwar il-faċilitazzjoni tal-viża (VFA) huma għodda importanti li għandha l-għan li tiffaċilita l-mobilità fuq medda qasira ta' żmien u hija l-ewwel pass lejn il-liberalizzazzjoni tal-viża. S'issa daħlu fis-seħh tliet VFAs - mal-Moldova, l-Ukraina u l-Ġeorgja.

Kemm l-UE kif ukoll il-pajjiż imsieheb rispettiv għandhom jassiguraw **l-implimentazzjoni effiċjenti u korretta** tal-VFAs. Għall-Moldova u l-Ukraina b'mod partikulari, huwa importanti li jiġu konklużi malajr in-negozjati li għaddejjin għal VFAs godda u akbar.

B'konformità mal-impenji politiċi tagħha, l-UE għandha tikkonkludi ftehimiet simili anke mal-bqija tal-pajjiżi tas-SL, jiġifieri l-Armenja, l-Ażerbajġan u l-Belarus. Id-direttivi ta' negozjati għall-Belarus kienu diġà ġew adottati u d-direttivi ta' negozjati meħtieġa għall-Armenja u l-Ażerbajġan għandhom jiġu adottati mill-Kunsill malajr kemm jista' jkun.

B'mod parallel, l-Istati Membri tal-UE għandhom jirrinforzaw ix-xogħol li għaddej fi hdan il-qafas tal-**kooperazzjoni lokali ta' Schengen** fil-pajjiżi kollha tas-SL. Dan għandu jsir bil-ħsieb li tiġi assicurata **l-armonizzazzjoni massima tal-proċeduri tal-ħruġ tal-viża** u l-użu shiħ tal-opportunitajiet offruti mill-**Kodiċi dwar il-Viża**, bħall-eżenzjoni ta' ċerti kategoriji ta' nies mill-ħlas tal-viża u l-ħruġ ta' viżi għal dhul multiplu u b'validità twila għal kategoriji bħal studenti, akkademiċi, riċerkaturi, u negozjanti. Barra minn hekk, sabiex jiġi ffaċilitat aktar il-proċess tal-applikazzjoni għall-viża, l-Istati Membri tal-UE għandu jkollhom l-għan li jtejbu l-kopertura konsulari fiż-żona tas-SL.

Id-djalogu dwar il-viża huwa qafas li jindirizza l-kundizzjonijiet li jwasslu għal liberalizzazzjoni tal-viża, billi jippermetti vjaġġi bla viża fuq medda qasira ta' żmien bejn l-UE u l-pajjiż ikkonċernat. Jiddependi fuq l-implimentazzjoni effettiva mill-pajjiż imsieheb ta' serje ta' parametri li jkopru firxa wiesgħa ta' kwistjonijiet tal-ĠAI. Wara t-tlestija tal-fażi esploratorja, djalogi dwar il-viża huma bbażati fuq Pjanijiet ta' Azzjoni mfassla apposta b'żewġ fażijiet. S'issa, l-UE ppreżentat żewġ **Pjanijiet ta' Azzjoni għal-Liberalizzazzjoni tal-Viża (PALV)** lill-pajjiżi tas-SL, li huma l-Ukraina f'Novembru 2010 u l-Moldova f'Jannar 2011.

Il-Pjanijiet ta' Azzjoni jiffokaw fuq oqsma ewlenin tal-ĠAI bhas-sigurtà tad-dokumenti, il-ġestjoni tal-fruntieri u l-migrazzjoni, il-politika dwar l-asil, l-ordni u s-sigurtà pubblika, inkluż il-ġlieda kontra l-kriminalità organizzata u t-traffikar ta' persuni, kif ukoll ir-relazzjonijiet esterni rilevanti u d-drittijiet fundamentali. Jinkludu l-ewwel sett ta' kriterji li jikkonċernaw **il-qafas tal-politika** (il-leġislazzjoni u l-ippjanar) u **t-tieni sett** ta' parametri aktar speċifiċi, li jkopru **l-implementazzjoni effettiva u sostenibbli** ta' miżuri rilevanti biex jiġu prodotti riżultati konkreti fuq il-post.

Dawn it-tipi ta' PALV jistgħu jservu bhala **mudelli utli** għal Imsieħba oħra tal-Lvant, meta titqies in-natura speċifika u **l-progress indipendenti ta' kull pajjiż u l-koerenza fir-reġjun**.

L-UE se tkompli tappoġġja lill-Ukraina u l-Moldova fl-isforzi tagħhom biex jimplementaw il-Pjanijiet ta' Azzjoni għal-Liberalizzazzjoni tal-Viża. Il-Kummissjoni se **tirraporta regolarment** dwar il-progress li jkun sar fl-implementazzjoni tal-PALV lill-Kunsill u l-Parlament Ewropew. L-ewwel rapporti ta' valutazzjoni dwar l-Ukraina u l-Moldova huma ppreżentati b'mod parallel mal-Komunikazzjoni preżenti.

3.1.5. Sistemi ta' asil u protezzjoni internazzjonali li jaħdmu b'konformità ma' obligazzjonijiet internazzjonali

Hafna mill-pajjiżi tas-SL għamlu xi progress fl-adozzjoni ta' leġislazzjoni rilevanti għall-proviżjoni ta' **protezzjoni internazzjonali** għal dawk li kellhom bżonnha. Madankollu, għad hemm **nuqqasijiet importanti** kemm fir-rigward ta' **oqsfa leġislattivi kif ukoll fl-implementazzjoni tagħhom**. L-UE appoġġja lill-pajjiżi tas-SL fit-tishih tal-kapaċitajiet ta' protezzjoni tagħhom, anke permezz ta' Programm ta' Protezzjoni Reġjonali li jkopri lill-Belarus, il-Moldova u l-Ukraina. It-tieni fażi ta' dan il-programm bdiet fl-2011.

L-UE se tkompli tinkoraġġixxi lill-pajjiżi tas-SL biex **itemmu l-qafas leġislattiv rilevanti** u jassiguraw **l-implementazzjoni effettiva** tiegħu. Barra minn hekk, se tkompli tappoġġja lill-pajjiżi tas-SL f'aktar żvilupp tal-istituzzjonijiet u t-taħriġ tal-istaff involut fil-proċessi ta' determinazzjoni tal-istat ta' refuġjat. L-UE se tgħin ukoll fl-iżvilupp ta' politiki nazzjonali dwar **l-integrazzjoni tar-refuġjati**. Fejn hu rilevanti, l-ghajnuna se tkun provduta b'kooperazzjoni mal-Uffiċċju Ewropew ta' Appoġġ fil-Qasam tal-Asil (EASO) li għandu jappoġġja lill-pajjiżi msieħba fl-oqsma kollha ta' kooperazzjoni Prattika dwar kwistjonijiet relatati mal-asil.

3.2. Ġestjoni integrata tal-fruntieri

L-UE, flimkien ma' organizzazzjonijiet internazzjonali bħall-Organizzazzjoni għas-Sigurtà u l-Kooperazzjoni fl-Ewropa (OSCE) u l-Organizzazzjoni Internazzjonali għall-Migrazzjoni (OIM) u pajjiżi donaturi oħra, appoġġja lill-pajjiżi tas-SL permezz ta' numru ta' inizjattivi dwar il-ġestjoni tal-fruntieri bħall-**Missjoni tal-Għajnuna fil-Fruntieri tal-UE (EUBAM)** fl-Ukraina u l-Moldova u l-proġett tal-**Programm ta' Ġestjoni Integrata tal-Fruntieri tal-Kawkażu tan-Nofsinhar (SCIBM)** fin-Nofsinhar tal-Kawkażu.¹ Barra minn hekk, **l-inizjattiva emblematika tas-SL** ipprovdiet il-qafas politiku għall-proġetti għall-ġestjoni integrata tal-fruntieri ffinanzjati mill-Istrument Ewropew ta' Viċinat u Shubija (ENPI). Dawn il-proġetti għandhom l-għan li jżidu l-kapaċitajiet operazzjonali billi jipprovdu attivitajiet ta' bini tal-kapaċità speċifiċi għall-pajjiż u billi jikkontribwixxu għat-twaqqif ta' sistemi ta'

tahriġ modern f'dawn il-pajjiżi.⁷ Għalkemm sar progress sinifikanti f'dan il-qasam, l-iżvilupp ta' **strateġiji komprensivi ta' tahriġ** għal dan is-settur kif ukoll **it-titjib għal kapaċità istituzzjonali**, b'mod partikulari sabiex jiġu ġestiti punti tal-qsim tal-fruntiera b'mod effettiv, jitolbu aktar sforzi.

F'dak li għandu x'jaqşam mal-ġestjoni effettiva tal-fruntieri, il-**FRONTEX** għandha rwol importanti u l-kooperazzjoni operazzjonali qed titmexxa 'l quddiem fl-oqsma tal-iskambju tal-informazzjoni, l-analiżi tal-perikli, it-tahriġ, l-operazzjonijiet kongunti u l-proġetti piloti. S'issa, il-FRONTEX iffirmat **arranġamenti ta' xogħol** mal-awtoritajiet kompetenti tal-Moldova, il-Ġeorġja, l-Ukraina u l-Belarus. B'riżultat ta' dan, uffiċjali tal-gwardja tal-fruntieri ta' dawn il-pajjiżi diġà pparteċipaw bħala osservaturi f'Operazzjonijiet Kongunti kkordinati mill-FRONTEX u jibbenefikaw minn xi prodotti ta' tahriġ żviluppati mill-FRONTEX b'kooperazzjoni mal-Istati Membri tal-UE.

Għandu jiġi pprovdut appoġġ għall-abbozzar u l-implimentazzjoni sussegwenti ta' **strateġiji nazzjonali għall-ġestjoni integrata tal-fruntieri** fil-pajjiżi kollha tas-Shubija tal-Lvant, fil-qafas ta' inizzjattivi eżistenti.

L-gheluq ta' **arranġamenti ta' xogħol** bejn il-FRONTEX u l-awtoritajiet kompetenti tal-Armenja u l-Ażerbajġan se jikkontribwixxi għaż-żieda tal-implimentazzjoni tal-kunċett tal-ġestjoni integrata tal-fruntieri u għat-tkattir fl-interoperabilità bejn il-gwardji tal-fruntieri tal-Istati Membri tal-UE u dawk minn dawn iż-żewġ pajjiżi.

Fil-qasam tal-**analizi tal-perikli**, it-twaqqif ta' networks reġjonali simili għan-networks tal-Balkani tal-Punent (WEBRAN) jistgħu ikunu esplorati u żviluppati aktar.

3.3. Ordni u sigurtà pubblika

Ma tistax tinkiseb sigurtà interna b'izolament mill-bqija tad-dinja, u b'mod partikulari mhux b'izolament mill-viċinat Ewropew immedjat. Għalhekk huwa importanti li tiġi assicurata koerenza u **komplimentarjetà bejn l-aspetti interni u esterni tas-sigurtà tal-UE**. Kif inhu rikonoxxut kemm mill-Istrateġija Ewropea ta' Sigurtà⁸ kif ukoll mill-Istrateġija ta' Sigurtà Interna⁹, ir-relazzjonijiet mal-imsiehba tagħna huma ta' importanza fundamentali fil-ġlieda kontra l-kriminalità serja u organizzata u t-terroriżmu.

3.3.1. Sigurtà tad-dokumenti tal-ivvjaġġar u tal-identità

L-iżvilupp tas-sigurtà tad-dokumenti huwa pass meħtieġ għall-ibbenefikar mill-faċilitazzjoni tal-viża mal-UE. Xi pajjiżi tas-SL bdew joħorġu **passaporti bijometriċi** għaċ-ċittadini tagħhom u hadmu fuq **l-assigurazzjoni tal-proċess tal-hruġ**, speċjalment fir-rigward ta' dokumenti originaturi, is-shubija u l-personalizzazzjoni, li huma essenzjali għall-kredibilità internazzjonali u nazzjonali tad-dokumenti personalizzati.

⁷ B'zieda ma' dan, fl-2011 l-ENPI se twaqqaf żewġ proġetti piloti li għandhom l-għan li: (a) jsaħhu l-kapaċità ta' sorveljanza u l-kooperazzjoni transkonfinali fuq il-fruntiera bejn ir-Repubblika tal-Belarus u l-Ukraina u (b) jżidu l-kapaċitajiet tat-tmexxija tal-fruntiera bejn il-Ġeorġja u l-Armenja.

⁸ Strateġija Ewropea ta' Sigurtà : Ewropa sigura f'dinja aħjar" ġiet adottata fl-2003 u riveduta fl-2008.

⁹ Komunikazzjoni mill-Kummissjoni lill-Parlament Ewropew u lill-Kunsill 'L-Istrateġija tas-Sigurtà Interna tal-UE fl-Azzjoni: Hames passi lejn Ewropa aktar sikura' KUMM/2010/0673 finali.

L-UE għandha tintensifika **l-iskambju tal-aħjar prattiċi** mal-pajjiżi tas-SL fil-qasam tas-sigurtà tad-dokumenti, billi tiffoka b'mod partikulari fuq id-dhul tal-bijometrija fl-IDs u fid-dokumenti tal-ivvjaġġar, b'hekk tassigura **l-effiċjenza u l-integrità tal-proċess tal-personalizzazzjon u l-arranġamenti tal-protezzjoni tad-dejta meħtieġa**. L-UE għandha tinkoraġġixxi u tappoġġja lill-pajjiżi tas-SL biex jiġu assigurati l-proċeduri għall-ħruġ tad-dokumenti u l-ġestjoni ġenerali tal-identitajiet, inkluż ir-registri xierqa.

3.3.2. *L-indirizzar tat-traffikar tal-persuni*

Skont l-aktar rapport reċenti tan-Nazzjonijiet Uniti¹⁰, numru sostanzjali tal-**vittmi u t-traffikanti għal raġunijiet ta' sfruttament sesswali** fl-Ewropa għandhom nazzjonalità mill-pajjiżi tas-SL. Il-valutazzjoni reċenti tal-Europol¹¹ turi l-importanza tal-involvement tal-gruppi kriminali bbażati fil-pajjiżi tas-SL fit-traffikar tal-persuni, flimkien ma' attivitajiet kriminali oħra.

L-indirizzar ta' traffikar ta' persuni hija **ta' prijorità għolja għall-UE** u d-djalogu u l-kooperazzjoni mal-pajjiżi tas-SL f'dan il-qasam huma diġà żviluppati sew. Dawn l-oqsma ta' kooperazzjoni jinkludu l-prevenzjoni, il-ġlieda kontra t-traffikar u l-protezzjoni tal-vittmi tiegħu u l-UE u l-Istati Membri tagħha, kif ukoll il-Europol, appoġġjaw numru ta' proġetti biex jgħinu lill-pajjiżi msieħba tas-SL fil-ġlieda kontra dan it-tip ta' reat.

L-UE għandha tinkoraġġixxi lill-pajjiżi tas-SL li għadhom ma rratifikawx **il-Protokoll ta' Palermo dwar it-Traffikar ta' Persuni tan-NU u l-Konvenzjoni tal-Kunsill tal-Ewropa dwar l-Azzjoni kontra t-Traffikar tal-Bnedmin** sabiex jagħmlu dan u biex jagħmlu l-aħjar użu ta' strumenti internazzjonali fil-ġlieda kontra l-forom varji kollha ta' traffikar ta' persuni bħal traffikar għal raġunijiet ta' sfruttament sesswali u ta' xogħol, servitù domestika u talb furzat.

L-UE għandha tfittex li tkompli ssahha il-kooperazzjoni fl-indirizzar tat-traffikar ta' persuni. B'mod partikulari, l-UE għandha tikkoopera mill-qrib mal-pajjiżi tas-SL biex isahha l-kapaċitajiet tagħhom li jipprovdu **protezzjoni u għajnuna lill-vittmi ta' traffikar ta' persuni**. Dan għandu jsir b'mod partikulari billi jinholqu shubiji bejn il-gvernijiet, l-organizzazzjonijiet non-governattivi u s-settur privat fit-twaqqif ta' mekkaniżmi u proċeduri li jipproteġu u jappoġġjaw aħjar lill-vittmi ta' traffikar ta' persuni u jassiguraw ir-ritorn sigur lejn il-pajjiżi ta' oriġini u fil-prevenzjoni ta' traffikar ta' persuni. Din il-kooperazzjoni għandha tkun ibbażata fuq l-approċċ tad-drittijiet tal-bniedem meta tiġi kkunsidrata l-importanza li jiġi inkorporat approċċ ta' perspettiva tas-sessi u tad-drittijiet tat-tfal.

3.3.3. *Il-ġlieda kontra l-kriminalità organizzata*

Iż-żieda fil-mobilità m'hijiex biss ta' benefiċċju għaċ-ċittadini; tiffaċilita indirettament ukoll l-attivitajiet ta' **networks kriminali transnazzjonali**. Il-kooperazzjoni bejn l-UE u l-pajjiżi tas-SL biex jindirizzaw din l-isfida hija diġà żviluppata sew. Madankollu, id-dehra ta' kanali godda u forom godda ta' kriminalità organizzata titlob kooperazzjoni kontinwa sabiex tiġi kkonfrontata b'mod integrat. Il-fenomeni kriminali prevalenti fir-reġjun huma l-kuntrabandu tad-drogi, oġġetti li fuqhom jithallas id-dazju (inkluż is-sigaretti), oġġetti ffalsifikati u t-traffikar ta' persuni.

¹⁰ http://www.unodc.org/documents/Global_Report_on_TIP.pdf.

¹¹ EU Organised Crime Threat Assessment OCTA 2011.

Il-kooperazzjoni, b'mod partikulari fuq il-livell operazzjonali, bejn il-Europol u l-pajjiżi tas-SL hija wahda mill-ghodda li żżid l-effettività fil-ġlieda kontra l-kriminalità serja u organizzata u t-terroriżmu. Il-Europol diġà temmet **Ftehimiet strateġiċi mal-Ukraina u l-Moldova**¹².

Sabiex tkompli **tissahhah il-kooperazzjoni fil-ġlieda kontra l-kriminalita organizzata**, l-UE għandha tistieden lill-pajjiżi tar-reġjun tas-SL biex iwettqu prerekwiziti, b'mod partikulari fir-rigward ta' protezzjoni ta' dejta, sabiex ikunu lesti biex iwaqqfu **kooperazzjoni strateġika** bejn il-Europol u l-pajjiżi tas-SL jew biex jimmodifikaw il-ftehimiet dwar kooperazzjoni strateġika attwali fi ftehimiet dwar **kooperazzjoni operazzjonali**.

L-UE għandha tappoġġja **l-kooperazzjoni reġjonali** fil-qasam tas-sigurtà u l-ġlieda kontra l-kriminalità organizzata. Inizjattivi rilevanti għandhom jinkludu żieda fil-kooperazzjoni bejn il-pulizija u d-dwana permezz ta' **tahriġ komuni**, fost oħrajn f'kooperazzjoni maċ-**CEPOL** u l-Europol, **skambju tal-aħjar prattiċi, investigazzjonijiet kongunti**, b'mod partikulari fl-investigazzjoni ta' reati transkonfinali, operazzjonijiet doganali kongunti kkordinati mill-Uffiċċju Ewropew ta' kontra l-Frodi (OLAF), eċċ. F'dak ir-rigward inizjattivi bħall-pulizija tal-EuroEast, li għandhom l-għan li jżidu l-kooperazzjoni fl-oqsma tat-titjib tas-sigurtà interna fil-pajjiżi tal-UE u tas-Shubija tal-Lvant, u l-Konferenzi Annwali tal-Grupp ta' Hidma dwar is-Sigaretti organizzati mill-OLAF, għandhom ikunu promossi u żviluppatti aktar. Iċ-CEPOL għandu jikkontribwixxi permezz tal-Kurrikula Komuni eżistenti tiegħu flimkien mal-korsijiet ta' tahrigh tiegħu. Għandhom jiġu kkunsidrati Arrangamenti dwar il-Kooperazzjoni mal-istituzzjonijiet ta' tahrigh rilevanti tal-pajjiżi inkwistjoni.

L-UE għandha tikkoordina mill-qrib mas-Shab tas-SL fl-isforzi u l-miżuri tagħhom biex **jigġieldu kontra l-kuntrabandu mal-fruntiera tal-Lvant**, anke billi timplimenta b'mod komprensiv il-Pjan ta' Azzjoni biex tigġieled kontra l-kuntrabandu ta' sigaretti u alkoħol tul il-Fruntiera tal-Lvant tal-UE¹³.

L-UE għandha tkompli tappoġġja lill-pajjiżi tas-SL fit-tishih tal-kapaċitajiet tal-awtoritajiet tal-ġustizzja kriminali tal-pajjiżi tas-SL biex **tikkoopera b'mod effettiv kontra l-kriminalità elettronika** permezz tal-Pjattaforma dwar id-Demokrazija, il-Governanza Tajba u l-Istabilità tas-SL mal-ghajnuna tal-Kunsill tal-Ewropa. Barra minn hekk, l-UE għandha tinkoraġġixxi lill-pajjiżi imsiehbha biex jirratifikaw u jimplementaw bis-shih **il-Konvenzjoni dwar il-Kriminalità Elettronika tal-Kunsill tal-Ewropa** (Nru ETS 185) Il-Konvenzjoni għandha sservi bħala gwida u qafas għall-pajjiżi kollha li għandhom l-għan li jiżviluppaw legiżlazzjoni nazzjonali komprensiva kontra l-kriminalità elettronika.

L-UE għandha tinkoraġġixxi lill-pajjiżi tas-SL biex ikomplu jsaħħu l-kapaċità istituzzjonali tagħhom biex jigġieldu kontra riskji Kimiċi, Bijoloġiċi, Radjoloġiċi u Nukleari (CBRN), b'mod partikulari billi jipparteċipaw b'mod attiv fl-inizjattiva tal-UE dwar iċ-Ċentri ta' Eċċellenza ta' CBRN.

¹² Iffirmati fl-4 ta' Diċembru 2009 u t-12 ta' Frar 2007 rispettivament.

¹³ Pjan ta' Azzjoni tal-UE għall-ġlieda kontra l-kuntrabandu tas-sigaretti u l-alkoħol tul il-fruntiera tal-Lvant tal-UE, 24 ta' Ġunju 2011, SEC(2011) 791 finali.

3.3.4. *Il-ġlieda kontra reati finanzjarji, inkluż l-iffinanzjar tat-terroriżmu*

Il-ġlieda kontra **l-hasil ta' flus** hija importanti bħala mezz biex tiġi miġġielda l-kriminalità organizzata u tipi oħra ta' kriminalità. Il-kooperazzjoni internazzjonali hija essenzjali f'dan il-qasam għax il-flussi tal-flus fil-ġurnata tal-lum ma jafux fruntieri.

Il-ġlieda kontra **l-iffinanzjar tat-terroriżmu** hija waħda mill-elementi essenzjali fl-isforzi tal-UE fil-ġlieda kontra t-terroriżmu. Hija diskussa b'mod regolari f'fora internazzjonali u multinazzjonali bħat-Task Force ta' Azzjoni Finanzjarja (FATF), in-NU u oħrajn. Il-maġġoranza tal-pajjiżi tas-SL m'humiex membri tal-FATF iżda huma (bħal fil-każ ta' 12 mill-Istati Membri tal-UE) membri ta' korpi reġjonali fuq stil tal-FATF. L-involvement attiv f'dawn il-korpi huwa importanti biex jiġu adattati proċeduri nazzjonali Kontra l-Hasil ta' Flus/Kontra l-Iffinanzjar tat-Terroriżmu għal livelli internazzjonali. L-UE għandha tinkoraġġixxi lill-pajjiżi tas-SL biex jaħdmu mill-qrib mal-FATF u korpi reġjonali rilevanti fuq stil tal-FATF.

L-Unitajiet tal-Intelligence Finanzjarja (UIF) huma komponenti essenzjali tas-sistema kontra l-hasil ta' flus u kontra l-iffinanzjar tat-terroriżmu. L-UE għandha tinkoraġġixxi lill-pajjiżi tas-SL biex isahhu l-UIF tagħhom u jrawmu l-kooperazzjoni tagħhom mal-UIF tal-Istati Membri tal-UE.

L-UE għandha tinkoraġġixxi lill-pajjiżi tas-SL biex jirratifikaw u jimplementaw il-Konvenzjoni tal-2005 dwar il-Hasil ta' Flus, it-Tiftix, il-Qabda u l-Konfiska ta' Profitti minn Attività Kriminali u l-Iffinanzjar tat-Terroriżmu (Nru ETS 198).

L-UE għandha tippromwovi l-implementazzjoni **tal-Istrateġija Globali tan-NU kontra t-Terroriżmu**, adottata mill-Assemblea Ġenerali tan-NU fl-2006, li tirrapreżenta qafas komprensiv biex tiġi indirizzata t-theddida tat-terroriżmu.

L-UE għandha taħdem ukoll mal-pajjiżi tas-SL dwar **il-prevenzjoni tar-radikalizzazzjoni u r-reklutaġġ** għal attivitajiet terroristiċi.

3.3.5. *Il-ġlieda kontra l-korruzzjoni*

Il-ġlieda kontra l-korruzzjoni hija rilevanti hafna għall-prijoritajiet tematiċi l-oħra kollha u, sakemm ma tiġix trattata b'mod effiċjenti, tista' ddgħajfef il-kooperazzjoni u l-fiduċja reċiproka fl-oqsma l-oħra kollha. Il-Komunikazzjoni tal-Kummissjoni dwar il-Ġlieda kontra l-Korruzzjoni fl-UE¹⁴ saħqet li l-għajnuna għat-**tishih tal-kapaċità tal-pajjiżi ġirien biex jiġġieldu kontra l-korruzzjoni** se tkun waħda mill-aspetti essenzjali tal-appoġġ ġenerali tal-UE mogħti lil dawn il-pajjiżi msieħba. Barra minn hekk, il-Komunikazzjoni Kongunta tar-Rappreżentant Għoli tal-UE għall-Affarijiet Barranin u l-Politika ta' Sigurtà u l-Kummissjoni Ewropea dwar '*Risposti godda għal viċinat fi trasformazzjoni*' tenfasizza li l-livelli tal-appoġġ tal-UE lill-pajjiżi msieħba se jiġu adattati skont il-progress dwar ir-riformi politiċi u l-bini ta' demokrazija profonda, inkluż l-impenn tal-gvernijiet biex tiġi miġġielda l-korruzzjoni.

Issa l-pajjiżi tas-SL saru parti mill-istrumenti rilevanti Ewropej u internazzjonali kontra l-korruzzjoni. **Il-pajjiżi kollha tas-SL** jipparteċipaw fil-Grupp ta' Stati Kontra l-Korruzzjoni tal-Kunsill tal-Ewropa (**GRECO**) u kollha rratifikaw jew aċċettaw il-Konvenzjoni tan-

¹⁴ Il-Komunikazzjoni mill-Kummissjoni lill-Parlament Ewropew, lill-Kunsill u lill-Kumitat Ekonomiku u Soċjali Ewropew: 'Nissielu kontra l-Korruzzjoni fl-UE', 6 ta' Ġunju 2011, COM(2011) 308 finali

Nazzjonijiet Uniti kontra l-Korruzzjoni (**UNCAC**). Barra minn hekk, il-pajjiżi kollha tal-UE jipparteċipaw fin-Netzwerk kontra l-Korruzzjoni għall-Ewropa tal-Lvant u l-Asja Ċentrali tal-OECD.

Il-parteeċipazzjoni **fil-mekkaniżmi ta' monitoraġġ kontra l-korruzzjoni** msemija hawn fuq għandha bżonn tkun ikkumplementata minn **implementazzjoni effettiva** tal-istrumenti legali rilevanti, inkluż tkompli xierqa tar-rakkomandazzjonijiet tagħhom u tal-impenji politiċi rilevanti. F'dan il-kuntest, l-UE se tkompli tinkoraġġixxi lill-pajjiżi tas-SL biex jimplementaw ir-rakkomandazzjonijiet pendenti tal-GRECO fi żmien stipulat u biex jipparteċipaw b'mod attiv fil-mekkaniżmu tar-reviżjoni tal-UNCAC, li jippromwovu t-trasparenza tal-proċess tal-evalwazzjoni u l-involvement tas-soċjetà ċivili. L-UE se tinkoraġġixxi wkoll lill-pajjiżi tas-SL biex jassumu rwol importanti fin-Netzwerk kontra l-Korruzzjoni għall-Ewropa tal-Lvant u l-Asja Ċentrali u fil-każ ta' dawh li huma koperti mill-Pjan ta' Azzjoni kontra l-Korruzzjoni ta' Istanbul biex ukoll jieħdu aktar passi biex jassiguraw l-implementazzjoni effettiva ta' dak il-pjan.

Barra minn hekk, **il-promozzjoni ta' kultura ta' integrità** għandha tkompli tkun parti mill-programmi ta' kooperazzjoni tal-UE mal-pajjiżi tas-SL f'oqsma bħall-ġestjoni tal-fruntieri, id-dwana, l-infurzar tal-liġi u l-ġudikatura.

Jekk tqis kollox, l-UE għandha tippromwovi **aktar involviment tas-soċjetà ċivili** fl-adozzjoni, l-implementazzjoni u l-monitoraġġ ta' miżuri leġiżlattivi u politiċi għaliex huwa essenzjali għal qafas sod u effettiv kontra l-korruzzjoni.

3.4. Il-ġlieda kontra d-drogi illegali

Id-drogi illegali jibqgħu prijorità għolja għall-kooperazzjoni tal-UE mal-pajjiżi tas-SL. L-Istrateġija tal-UE dwar id-Drogi (2005-2012) u l-Pjan ta' Azzjoni tal-UE dwar id-Drogi (2009-2012) jerġgħu jikkonfermaw l-impenji tal-UE biex tipprovdi għajjnuna lill-pajjiżi terzi biex ikunu jistgħu ikunu aktar effettivi fit-tnaqqis kemm tad-domanda kif ukoll tal-provvista. Tingħata importanza partikulari lit-titjib tal-kooperazzjoni mal-pajjiżi tal-ENPI. Għalkemm jista' jiġi nnutat x progress, xorta baqa' nuqqasijiet maġġuri fil-qasam tal-**prevenzjoni, tan-nuqqas ta' hsara u tat-trattament**. Barra minn hekk, xi wħud mill-pajjiżi tas-SL huma **pajjiżi ta' transitu** importanti għad-drogi li jaslu fl-UE mill-Asja.

L-UE għandha tinkoraġġixxi lill-pajjiżi tas-SL biex **jikkooperaw b'mod attiv mas-soċjetà ċivili**, b'mod partikulari dwar **il-prevenzjoni** fost il-gruppi vulnerabbli u dwar l-għajjnuna tas-saħħa u soċjali speċjalizzati li għandhom l-għan li jnaqqsu l-hsara fost konsumaturi tad-droga ta' riskju għoli. F'dan il-kuntest għandha tingħata attenzjoni speċjali lir-relazzjoni bejn l-HIV/AIDS u l-użu tad-droga injettata, li hija sfida wkoll għall-Istati Membri tal-UE ġirien. Dan jista' jsir billi jiġu appoġġjati l-pajjiżi tas-SL biex jiżviluppaw u jimplementaw **politiki nazzjonali integrati u bbilanċjati dwar id-droga u pjanijiet ta' azzjoni integrati dwar id-droga**, b'hekk jinkorporaw kemm it-tnaqqis fid-domanda u l-provvista, kif ukoll jassiguraw koordinazzjoni aħjar bejn l-aġenziji u l-korpi involuti fi kwistjonijiet relatati mad-droga u jinkludu programmi u servizzi għat-tnaqqis fid-domanda għad-droga, ibbażati fuq l-aħħar provi xjentifiċi u l-aħjar prattiċi u li jirrispettaw bis-shiħ id-dinjità tal-bniedem u d-drittijiet tal-bniedem.

Il-Kummissjoni tikkommetti ruħha wkoll li taħdem flimkien mal-pajjiżi tas-SL sabiex **twaqqaf it-traffikar tad-droga, b'mod partikulari l-kuntrabandu ta' eroina mill-Afganistan** u ta' kimiki użati biex jiġu prodotti d-drogi, lejn l-Afganistan. B'hekk, l-appoġġ

ghall-bini tal-kapaċità tal-awtoritajiet varji tal-infurzar tal-liġi (il-pulizija, id-dwana, il-ġustizzja, eċċ.) jibqa' kruċjali. Għandha tingħata wkoll attenzjoni kif support għall-prevenzjoni tad-devjazzjoni ta' prekursori tad-droga użati għall-manifattura illegali ta' drogi narkotiċi u sustanzi psikotropiċi.

Fejn hu relevanti, għandu jitravwem l-iżvilupp ta' kapaċità fil-monitoraġġ tas-sitwazzjoni tad-droga, fost oħrajn billi tiġi promossa l-kooperazzjoni mal-EMCDDA.

3.5. Ġustizzja u drittijiet fundamentali

3.5.1. L-istat tad-dritt u r-riforma tal-ġudikatura

L-istat tad-dritt huwa kemm prinċipju fundamentali kif ukoll għan ġenerali tal-UE b'kooperazzjoni mal-Imsieħba tal-Lvant. L-UE tagħti importanza konsiderevoli lir-**riformi progressivi tal-istituzzjonijiet tal-istat** sabiex tibni **l-effettività tas-sistema ġudizzjarja u l-kunfidenza tal-pubbliku** fiha. Sistema ġudizzjarja b'saħħitha tista' ssir fattur importanti fl-appoġġ tat-tkabbir ekonomiku. Il-biċċa l-kbira tal-pajjiżi tas-SL għamlu progress sostanzjali fir-riforma tal-ġudikatura tagħhom imma **għad hemm nuqqasijiet importanti**.

L-UE hija lesta li tissorvelja aktar mill-qrib ir-riforma tal-ġudikatura filwaqt li tinkoraġġixxi u tappoġġja lill-pajjiżi tas-SL biex isahħu aktar is-sistemi tal-ġustizzja u jiggarrantixxu l-indipendenza tal-ġudikatura, **l-imparzjalità, l-effettività u l-kontabilità** tagħha kif ukoll **l-aċċess għall-ġustizzja**.

3.5.2. Drittijiet Fundamentali

L-UE tagħti importanza kbira lill-kooperazzjoni komprensiva dwar il-protezzjoni tad-drittijiet fundamentali. Ir-rispett għal-libertajiet fundamentali, kif proklamati fid-Dikjarazzjoni Universali tad-Drittijiet tal-Bniedem u kif definiti fil-Konvenzjoni Ewropea dwar id-Drittijiet tal-Bniedem, l-Att Finali ta' Helsinki u l-Karta ta' Pariġi għal Ewropa Ġdida, u fil-Karta tad-Drittijiet Fundamentali tal-Unjoni Ewropea, jiffurmaw il-bażi tal-politiki domestiċi u esterni tal-UE.

Il-kooperazzjoni mal-pajjiżi tas-SL tiffoka fuq it-tishih tar-rispett għad-drittijiet tal-bniedem, inkluż ir-rispett għad-drittijiet tat-tfal, il-libertà tal-espressjoni, l-għaqda ta' assoċjazzjoni, u d-drittijiet ta' persuni li jappartjenu għal minoritajiet. Il-promozzjoni u l-integrazzjoni tal-ugwaljanza bejn is-sessi u l-ġlieda kontra d-diskriminazzjoni, bħala prinċipji fundamentali tal-liġi tal-UE, għandhom ukoll jiġu inklużi fl-għanijiet tal-pjan ta' kooperazzjoni, b'mod speċifiku meta tiġi kkunsidrata l-orijġini etnika, id-diżabilità, ir-religjon u t-twemmin, l-orjentazzjoni sesswali u l-età. L-implementazzjoni tal-istandards tad-drittijiet tal-bniedem internazzjonali u reġjonali hija relevanti ħafna għall-kooperazzjoni mal-pajjiżi msieħba fis-SL. Fl-aħħarnett, il-ġlieda kontra t-tortura u t-trattament inuman u degradanti hija għan ġenerali tal-kooperazzjoni tal-UE mal-pajjiżi tas-Shubija tal-Lvant.

L-UE se tkompli tinkoraġġixxi lill-pajjiżi tas-SL biex jiddiskutu kwistjonijiet dwar id-drittijiet tal-bniedem fuq bażi regolari fis-Sottokomitajiet tar-Rappreżentant Għoli relevanti, skont kif

ikun xieraq. Il-prestazzjoni mtejbja fil-qasam tad-drittijiet tal-bniedem hija wkoll kundizzjoni ewlenija¹⁵ għal aktar żvilupp fir-relazzjonijiet tal-UE mal-imsehbini tal-Lvant.

Minhabba t-tishih li għaddej fir-relazzjonijiet mal-pajjiżi tas-SL, l-UE se tintensifika **l-monitoraġġ tagħha fil-qasam tad-drittijiet fundamentali**, filwaqt li tinkoraġġixxi u tappoġġja lill-pajjiżi tas-SL biex isahhu aktar il-protezzjoni tad-drittijiet fundamentali, b'hekk ikopru kemm il-każijiet kif ukoll il-kwistjonijiet individwali li jikkonċernaw l-istrumenti tal-liġi internazzjonali dwar id-drittijiet tal-bniedem.

3.5.3. *Il-kooperazzjoni ġudizzjarja fi kwistjonijiet ċivili u kriminali*¹⁶

Il-biċċa l-kbira tal-pajjiżi tas-SL iffirmaw u rratifikaw numru ta' konvenzjonijiet internazzjonali rilevanti dwar il-kooperazzjoni ġudizzjarja u kwistjonijiet ċivili u kriminali. Madankollu, **xorta hemm nuqqasijiet importanti li jirrigwardaw l-aċċess għall-Konvenzjonijiet u l-implementazzjoni shiha tal-konvenzjonijiet** tibqa' sfida f'hafta mill-pajjiżi.

L-UE għandha tkompli tinkoraġġixxi lill-pajjiżi kollha tas-SL biex jipparteċipaw fl-oqsfa multilaterali stabbiliti, f'dak li għandu x'jaqsa mal-kooperazzjoni fi kwistjonijiet ċivili u ġudizzjarji. L-UE għandha tinkoraġġixxi u tappoġġja aktar lill-pajjiżi tas-SL **f'implimentazzjoni shiha** lil hinn mir-ratifikazzjoni tal-konvenzjonijiet internazzjonali rilevanti dwar il-kooperazzjoni fi kwistjonijiet ċivili u kriminali (eż. dwar estradizzjoni, assistenza legali reċiproka), speċjalment fil-qasam tal-Kunsill tal-Ewropa u n-Nazzjonijiet Uniti. Dan jitlob b'mod partikulari **sforzi kontinwi biex titjieb il-koordinazzjoni u l-kooperazzjoni bejn il-ġudikatura u l-aġenziji kollha tal-infurzar tal-liġi**, anke permezz ta' investiment fit-taħriġ, ir-riżorsi umani u l-ghodda tal-IT. Aktar sforzi u monitoraġġ kontinwu fit-tishih tal-istat tad-dritt u l-iżvilupp ta' standards komuni, kif miftiehem f'fora internazzjonali komuni (bħall-Kunsill tal-Ewropa), għandhom jibqgħu għan kostanti fil-kooperazzjoni tal-UE mal-pajjiżi tas-SL.

3.5.4. *Il-protezzjoni tad-dejta*

Sistema solida biex jiġi assigurat id-dritt tal-individwu għall-protezzjoni tad-dejta personali tiegħu, kemm f'termini ta' **leġiżlazzjoni** kif ukoll ta' **kapaċità istituzzjonali effettiva**, hija ta' importanza trasversali għall-oqsma kollha ta' kooperazzjoni bejn l-UE u l-pajjiżi tas-SL li jinvolvu l-iskambju ta' dejta personali. B'mod partikulari fil-qasam tal-ĠAI, ir-regoli ta' protezzjoni robusti huma prekondizzjoni bżonnjuża għall-kooperazzjoni operazzjonali, kemm ma' Stati Membri tal-UE kif ukoll ma' aġenziji tal-UE, bħall-Europol u l-Eurojust. Barra minn hekk, il-ġbir u l-iskambju ta' numru dejjem jikber ta' dejta personali fil-qasam tal-ĠAI, bħall-identifikaturi bijometriċi jew in-numri ta' identifikazzjoni personali ta' individwi f'bażijiet ta' dejta, ukoll jitlobu regoli robusti li jassiguraw id-dritt tal-individwu għall-protezzjoni tad-dejta personali tiegħu. B'dan il-ghan, hemm bżonn li tiġi adottata **leġiżlazzjoni nazzjonali komprensiva dwar il-protezzjoni ta' dejta personali**, flimkien ma' implementazzjoni effettiva ta' din il-leġiżlazzjoni, inkluż it-twaqqif ta' awtorità ta' sorveljanza tal-protezzjoni tad-dejta pubblika kompletament indipendenti.

¹⁵ Pereżempju l-iżburzar tal-ghajnuna makrofinanzjarja tal-UE hija kkundizzjonata mir-rispett kontinwat tal-Istat tad-Dritt, id-Demokrazija u d-Drittijiet tal-Bniedem mill-awtoritajiet tal-pajjiżi msieħba.

¹⁶ L-aspetti ta' kooperazzjoni mal-pajjiżi tas-Shubija tal-Lvant f'dan il-qasam se jiġu żviluppati aktar f'Komunikazzjoni mill-Kummissjoni dwar id-dimensjoni esterna tal-gustizzja ppjanta għall-aħħar tal-2011.

Il-progress f'dan il-qasam fil-pajjizi tas-SL huwa mhallat, b'uħud minnhom li digà rratifikaw il-konvenzjonijiet internazzjonali relevanti u dahħlu fis-seħħ il-leġislazzjoni relevanti, filwaqt li oħrajn għadhom iridu jstabilixxu qafas legali sod għall-protezzjoni tad-dejta. L-implementazzjoni effettiva tal-istrumenti tal-protezzjoni tad-dejta tibqa' sfida matul ir-regjun.

L-UE għandha tinkoraġġixxi lill-pajjizi tas-SL biex **jirratifikaw il-konvenzjonijiet internazzjonali relevanti, jadottaw il-liġijiet xierqa dwar il-protezzjoni tad-dejta u jassiguraw l-implementazzjoni effettiva tagħhom**, halli jiggarrantixxu d-dritt tal-individwu għall-protezzjoni tad-dejta tagħhom, b'mod partikulari billi jwaqqfu **awtoritajiet ta' sorveljanza tal-protezzjoni tad-dejta indipendenti**.

4. KONKLUŻJONIJIET

Kooperazzjoni kontinwa bbażata fuq il-fiduċja fi hdan is-Shubija tal-Lvant, kemm fuq il-livell **strategiku** kif ukoll fuq dak **operazzjonali**, hija essenzjali għaż-**żieda fil-mobilità** u l-promozzjoni ta' **kuntatti interpersonali**, filwaqt li jiġu indirizzati **sfdi** u **theddid** li ma jirrispettawx il-fruntieri – bħat-terroriżmu, il-kriminalità organizzata, il-korruzzjoni u t-traffikar ta' persuni – u jiġu mghejjuna l-ġirien tal-UE biex jiġu ankrati l-valuri essenzjali u **l-prinċipji tad-drittijiet tal-bniedem, id-demokrazija u l-istat tad-dritt**.

L-UE u l-Istati Membri tagħha se jkabbru **l-appoġġ tekniku u finanzjarju** lejn l-imseħbin tal-Lvant bl-għan li jikkonsolidaw il-proċess tar-riformi fil-qasam tal-Gustizzja u l-Affarijiet Interni li ġie mniedi reċentement.

Il-Kummissjoni tinsab kunfidenti li s-sett propost ta' orjentazzjonijiet se jippermetti lill-UE u lill-pajjizi tas-Shubija tal-Lvant li **jkomplu jkabbru l-kooperazzjoni politika u operazzjonali** fi hdan is-Shubija tal-Lvant fil-qasam tal-ĠAI u jersqu eqreb lejn it-twaqqif ta' **Spazju Komuni tal-ĠAI**, b'konformità mal-konkluzjonijiet u r-rakkomandazzjonijiet li saru fil-Kummissjoni u l-Komunikazzjoni Kongunta tar-Rappreżentant Għoli tal-25 ta' Mejju 2011 dwar *"Risposti godda għal Viċinat fi trasformazzjoni"* u l-Konkluzjonijiet tal-Kunsill dwar il-Politika Ewropea tal-Viċinat ta' Ġunju 2011.

Anness

Harsa ġenerali lejn l-oqsfa għad-djalogu u l-kooperazzjoni fil-qasam tal-Ġustizzja u l-Affarijiet Interni bejn l-UE u l-pajjiżi tas-Shubija tal-Lvant

1. OQSFA EŻISTENTI GĦAL DJALOGU U KOOPERAZZJONI FUQ LIVELL BILATERALI

Id-djalogu u l-kooperazzjoni bejn l-UE u l-pajjiżi tas-Shubija tal-Lvant (SL) għandhom tradizzjoni twila u firxa wiesgħa. Huma bbażati prinċipalment fuq il-**Ftehimiet ta' Shubija u Kooperazzjoni (FSK)**, iffirmati mal-Ukraina, il-Moldova, il-Ġeorgja, l-Armenja u l-Ażerbajġan, inkluż is-sottokomitajiet rilevanti u d-djalogi settorjali regolari. Il-kwistjonijiet tal-Ġustizzja u l-Affarijiet Interni (ĠAI), inkluż id-drittijiet tal-bniedem, dejjem kienu parti importanti ta' dak il-qafas u firxa wiesgħa ta' inizzjattivi ġew implimentati f'dak il-kuntest. Il-fora ewlenin għad-djalogu mal-pajjiżi tas-SL huma **s-Sottokomitajiet tal-ĠAI u d-djalogi tad-Drittijiet tal-Bniedem**¹. Il-FSK se jiġu ssostitwiti fil-futur bil-Ftehimiet ta' Assoċjazzjoni, in-negożjati ta' liema ftehimiet huma għaddejjin bħalissa. Barra minn hekk, numru ta' djalogi ġew żviluppati, fejn kwistjonijiet tal-ĠAI ġew diskussi, bħas-**Shubiji tal-Mobilità** (fis-sehħ bħalissa mal-Moldova u l-Ġeorgja, mill-2008 u l-2009 rispettivament), **Djalogi dwar il-Viża** mal-Ukraina u l-Moldova u l-istrutturi u l-laqgħat rilevanti mwaqqfa f'dawn il-kuntesti differenti.

Is-Shubiji tal-Mobilità huma għodda tal-Approċċ Globali għall-Migrazzjoni u huma ispirati minnha. Jikkostitwixxu qafas politiku għal djalogu msahħaħ u mfassal apposta u kooperazzjoni ma' pajjiżi terzi fil-qasam tal-migrazzjoni legali, il-migrazzjoni u l-iżvilupp, il-ġlieda kontra l-migrazzjoni illegali, inkluż ir-riammisjoni.

Id-Djalogu dwar il-Viża huwa qafas li jindirizza l-kundizzjonijiet għal-liberalizzazzjoni tal-viża, li jippermetti vjaġġar bla viża fuq medda qasira ta' żmien bejn l-UE u l-pajjiż ikkonċernat. Jiddependi fuq l-implementazzjoni effettiva ta' serje ta' parametri mill-pajjiż imsieheb li jkopru firxa wiesgħa ta' kwistjonijiet tal-ĠAI, wara pjan ta' azzjoni dettaljat u mfassal apposta b'żewġ fażijiet. S'issa, l-UE pprezentat żewġ **Pjanijiet ta' Azzjoni għal-Liberalizzazzjoni tal-Viża** lill-pajjiżi tas-SL, lill-Ukraina f'Novembru 2010 u lill-Moldova f'Jannar 2011. Il-Pjanijiet ta' Azzjoni għal-Liberalizzazzjoni tal-Viża jiffukaw fuq oqsma ewlenin bħas-sigurtà tad-dokumenti, il-ġestjoni tal-fruntieri u l-migrazzjoni, il-politika dwar l-asil, l-ordni u s-sigurtà pubblika, inkluż il-ġlieda kontra l-kriminalità organizzata u t-traffikar ta' persuni, kif ukoll ir-relazzjonijiet esterni rilevanti u d-drittijiet fundamentali. Jinkludu l-ewwel sett ta' kriterji li jikkonċernaw il-qafas tal-politika (il-legiżlazzjoni u l-ippjanar) u t-tieni sett ta' parametri aktar speċifiċi, li jkopru l-implementazzjoni effettiva u sostenibbli ta' miżuri rilevanti biex jiġu prodotti riżultati konkreti fuq il-post.

Kien hemm qbil fuq **Pjan ta' Azzjoni tal-ĠAI** speċifiku bejn l-UE u l-Ukraina fl-2001 u rivedut fl-2007. Barra minn hekk, l-UE u l-Ukraina jiltaqgħu kull sena fuq livell Ministerjali biex jiddiskutu kwistjonijiet tal-ĠAI.

¹ L-UE żviluppat djalogi shah iddedikati għad-Drittijiet tal-Bniedem ma' xi pajjiżi fis-Shubija tal-Lvant (l-Armenja, il-Belarus, il-Ġeorgja u l-Moldova). Filwaqt li kwistjonijiet dwar id-drittijiet tal-bniedem huma koperti mis-Sottokomitat kongunt ĠAI&HR fil-każ tal-Ażerbajġan b'għurata shiha ddedikata għal diskussjonijiet tal-HR, fil-każ tal-Ukraina għurata shiha fi hdan is-Sottokomitat tal-ĠAI ġet iddedikata għar-riżorsi umani mill-2011.

Regolarment isehh djalogu politiku bilaterali dwar id-drogi mal-Ukraina. Gew organizzati djalogi politiċi mal-Armenja, il-Moldova, l-Ażerbajġan u l-Ġeorgja għall-ewwel darba mill-Presidenza Pollakka.

Barra minn hekk, l-UE żviluppat relazzjonijiet kuntrattwali speċifiċi ma' xi pajjiżi fis-Shubija tal-Lvant mal-qasam tal-ĠAI billi gew konkluzi il-**Ftehimiet dwar ir-Riammissjoni u l-Faċilitazzjoni tal-Viża** (il-Moldova, il-Ġeorgja u l-Ukraina²) u waqqfu Kumitati Kongunti taht dawh il-ftehimiet. Negożjati dwar Ftehimiet godda u akbar dwar il-Faċilitazzjoni tal-Viża mal-Moldova u l-Ukraina gew immedja f'Mejju 2011.

Il-Belarus qed tipparteċipa fl-attivitajiet multilaterali tas-Shubija tal-Lvant. Qed jiġi mfassal Pjan Interim Kongunt għall-Belarus. B'żieda ma' dan, il-kwistjonijiet tal-ĠAI qegħdin fuq l-aġenda ta' numru ta' fora fuq livell reġjonali, u jinvolvu uħud mill-pajjiżi tal-UE u tas-SL jew kollha kemm huma.

L-analizi tal-oqsfa differenti għal djalogu u kooperazzjoni bejn l-UE u l-pajjiżi tas-SL fuq livell bilaterali fil-qasam tal-ĠAI tikxef **dehra b'diversi aspetti**, bl-istess kwistjonijiet diskussi f'aktar minn qafas wiehed. Il-komplessità tikber iżjed minhabba li uħud mill-oqsfa għandhom karattru vinkolanti (il-ftehimiet ta' shubija u kooperazzjoni, il-ftehimiet ta' riammissjoni, il-ftehimiet ta' faċilitazzjoni tal-viża) u oħrajn huma aktar operazzjonali (pereżempju l-pjattaformi ta' kooperazzjoni) jew ta' natura politika (id-djalogi fuq livell ministerjali) u operazzjonali mħallta (is-shubiji għall-mobilità, id-djalogu dwar il-viża u l-pjan ta' azzjoni tiegħu). Uħud ikopru biss parti mill-aġenda tal-ĠAI (is-shubiji għall-mobilità) u oħrajn huma parti minn struttura ta' djalogu aktar wiesgħa (is-Sottokomitajiet tal-ĠAI).

2. OQSFA EŻISTENTI GĦAL DJALOGU U KOOPERAZZJONI FUQ IL-LIVELL REĠJONALI U MULTILATERALI

Numru ta' fora reġjonali li jiġbru flimkien l-Istati Membri tal-UE u l-Imsieħba tal-Lvant joffru pjattaformi għall-iskambju tal-informazzjoni u l-aħjar prattiċi kif ukoll jimplimentaw inizjattivi transkonfinali konkreti. Madankollu, hemm xi ripetizzjoni bejniethom fir-rigward tal-**ambitu topiku** u **ġeografiku**.

Fir-rigward ta' **kwistjonijiet ta' migrazzjoni**, kemm l-UE kif ukoll il-pajjiżi tas-SL huma involuti f'numru sostanzjali ta' proċessi. Wiehed li jinkludi l-pajjiżi kolha tas-SL u uħud mill-Istati Membri tal-UE huwa **l-proċess ta' Söderköping**, li ġie mahluq fl-2001 u għandu l-għan li jservi għall-iskambju ta' esperjenzi dwar l-asil, il-protezzjoni internazzjonali, il-migrazzjoni u l-kwistjonijiet dwar il-ġestjoni tal-fruntieri bejn uħud mill-pajjiżi tal-UE u, inizjalment, il-Moldova, l-Ukraina u l-Belarus, u sussegwentement anke l-Armenja, l-Ażerbajġan u l-Ġeorgja.

L-Imseħbin kollha tal-Lvant jipparteċipaw ukoll fil-**Proċess ta' Praga (Bini ta' Shubiji ta' Migrazzjoni)**, li jiġbor ukoll l-Istati Membri tal-UE, il-pajjiżi tal-Ewropa tal-Lvant u tax-Xlokk kif ukoll il-Pajjiżi tal-Asja Ċentrali. Għandu l-għan li jsaħħaħ il-kooperazzjoni bejn l-istati li jipparteċipaw fil-ġestjoni tal-migrazzjoni fid-dimensjonijiet differenti kollha tiegħu.

² Iffirmati fl-10 ta' Ottubru 2007, it- 22 ta' Novembru 2010 u t-18 ta' Ġunju 2007 rispettivament. Il-Kummissjoni hija awtorizzata wkoll biex tinnegożja l-istess ftehimiet mal-Belarus u dalwaqt tippreżenta proposta għal dawn l-awtorizzazzjonijiet għall-Ażerbajġan u l-Armenja.

Konferenza Ministerjali ewlenija hija ppjanata fit-3 u l-4 ta' Novembru 2011 f'Poznan, fejn l-Istati partecipanti huma mistennija jadottaw Pjan ta' Azzjoni.

Il-Proċess ta' Budapest huwa forum konsultattiv li jinvolvi l-Istati Membri tal-UE, il-pajjiżi tal-Ewropa tal-Lvant u tax-Xlokk u l-pajjiżi tal-Asja Ċentrali, kif ukoll l-Istati Uniti tal-Amerika, il-Kanada u l-Awstralja. Ir-raġuni ewlenija tiegħu hija l-iskambju tal-informazzjoni u tal-esperjenzi li għandhom x'jaqsmu mal-migrazzjoni regolari u rregolari, l-asil, il-viża, il-ġestjoni tal-fruntieri, it-traffikar ta' persuni u l-kuntribandu ta' migranti, ir-riammissjoni u r-ritorn.

Il-ġlieda kontra r-reati transnazzjonali hija waħda mis-sugġetti diskussi fil-kuntest tas-**Sinergija tal-Bahar l-Iswed**, li għandha l-għan li ssahhaħ il-kooperazzjoni bejn il-pajjiżi madwar il-Bahar l-Iswed. Wiehed mill-Imsejbin tal-Lvant – il-Moldova – jipparteċipa fiċ-**Ċentru Reġjonali għall-Ġlieda Kontra l-Kriminalità Transkonfinali tal-Inizjattiva ta' Kooperazzjoni tal-Ewropa tax-Xlokk (SECI)**, li hija organizzazzjoni reġjonali li tiġbor flimkien l-awtoritajiet tal-pulizija u tad-dwana minn 13-il pajjiż fl-Ewropa tax-Xlokk. Tappoġġja lill-aġenziji nazzjonali tad-dwana u tal-infurzar tal-ligi permezz ta' skambju ta' informazzjoni, żvilupp tat-tagħrif, ippjanar kongunt u azzjoni komuni fil-qasam tar-reati transkonfinali.

Fil-qafas tas-Shubija tal-Lvant, ġew imwaqqfa numru ta' **pjattaformi multilaterali**. Tlieta minn dawn il-pjattaformi, dwar **id-demokrazija, il-governanza tajba u l-istabilità** (pjattaforma 1), dwar **l-integrazzjoni ekonomika u l-konverġenza mal-politiki tal-UE** (pjattaforma 2) u **l-kuntatti interpersonali** (pjattaforma 4) jindirizzaw uhd mill-kwistjonijiet dwar il-ġustizzja u l-affarijiet interni. Tliet kumitati ddedikati, jiġifieri l-Kumitat dwar il-Ġestjoni Integrata tal-Fruntieri, il-Kumitat dwar il-Ġlieda kontra l-Korruzzjoni u l-Kumitat dwar il-Hidma Mtejba tas-Setghat Ġudizzjarji, ġew imwaqqfa taht pjattaforma 1.

Il-Kumitat dwar il-Ġestjoni Integrata tal-Fruntieri jippermetti lill-pajjiżi tas-SL u l-Istati Membri tal-UE li jaqsmu l-esperjenzi u jirrapurtaw dwar il-progress li jkun sar lejn l-istrategiji dwar il-ġestjoni integrata tal-fruntieri u l-pjanijiet ta' azzjoni. Jassigura li l-attivitajiet tat-taħriġ huma żviluppatti fi hdan approċċ strategiku u programmatiku għall-ġestjoni integrata tal-fruntieri u huma distinti kif xieraq, ibbażati fuq il-livell ta' progress ta' kull imsieheb fl-iżvilupp ta' strategija dwar il-ġestjoni integrata tal-fruntieri. Biex jgħin it-titjib tal-prattiċi dwar il-ġestjoni integrata tal-fruntieri, il-kumitat appoġġja wkoll azzjonijiet biex jiġi mkejje l-livell ta' sodisfazzjon pubbliku bl-operazzjoni ta' kontrolli mal-fruntieri fil-pajjiżi tas-SL.

Il-Kumitat dwar il-Ġlieda kontra l-Korruzzjoni għandu l-għan li jiffaċilita l-iskambju tal-informazzjoni u l-aħjar prattiċi dwar il-bini tal-integrità, kif ukoll il-prevenzjoni u l-prosekuzzjoni tal-korruzzjoni fil-pajjiżi tas-SL permezz ta' approċċ multilaterali u bil-ħsieb li tiġi promossa implimentazzjoni aħjar tal-impenji internazzjonali, u b'mod partikulari dawk imwaqqfa mill-Kunsill tal-Ewropa u l-Konvenzjoni tan-NU kontra l-Korruzzjoni. Il-partecipanti jinkludu l-pajjiżi tas-SL, l-Istati Membri, l-istituzzjonijiet tal-UE, il-Kunsill tal-Ewropa u r-rappreżentanti tas-soċjetà ċivili. Il-“Faċilità dwar id-Drittijiet tal-Bniedem, id-Demokrazija u l-Istat tad-Dritt”, iffinanzjata mill-Kummissjoni Ewropea u implimentata mill-Kunsill tal-Ewropa, tinkludi l-ġlieda kontra l-korruzzjoni bħala wiehed mill-oqsma ta' kooperazzjoni.

Il-Kumitat dwar il-Hidma Mtejba tas-Setghat Ġudizzjarji gie mwaqqaf bl-ghajnuna tal-Kunsill tal-Ewropa taht il-qafas multilaterali tas-SL biex jirrispondi ghal dawn il-htigijiet. Il-Kumitat u l-attivitajiet konkreti tieghu se jiffacilitaw l-iskambju ta' informazzjoni u l-ahjar prattiċi dwar it-twettiq effettiv tal-ġustizzja bil-hsieb li tigi promossa l-aderenza tal-pajjiżi msehbin mal-livelli internazzjonali, b'mod partikulari dawk ifformulati fil-konvenzjonijiet rilevanti tal-Kunsill tal-Ewropa u n-NU.